

# ምስጋና ኣብ ዓመተ ኢዮቤል

ኢዮቤል ዓመተ ምሕረት ብታሕሣሥ 8 2015 ጀሚሩ ብኅዳር 20 2016 ተዓጽዮ። ኣብ ዓመተ ኢዮቤል ሰለስተ ነገራት ክንገብር ኢና ተሓቲትና ፡

**ሀ. ጸብጻብ፡** ዝሓለፈ ሕይወትና ርኢና ጸብጻብ ክንገብር። ጸብጻብ እንገብሮ ምስ ሕይወትና እዩ ከመይ ሓሊፊዮ፣ ምስ ኣምላኽይ ምስ ሓወይ ሓፍተይ ከመሎኹ ኢልና ክንጸባጸብ እዩ ንዝገበርናዮ በደል ተኣሚና ክንሳሕ። ምስ ኣምላኽን ሰብን ዕርቂ ክንገብር እዩ ዝድለ ዘሎ። ጸብጻብ ዝገብር ሰብ ዓቕሙ ክሳርኡን መኻሰቡን ኣብ ሕይወቱ ክርኢ ይደሊ። ኣብ ዓመተ ኢዮቤል እምብኣር ነዚ ክንገብር እንከሎና ኣብ ኣምላኽ ክንምለስ ክሕግዘና ምእንቲ እዩ። ጸብጻብ ከይገበርና ንዘመናት እንተ ኸድና ጉዕዞ ሕይወትና ክዕረ ክኸብደና እዩ ስለዚ ጸብጻብ ክንገብር ግቡእ እዩ።

ኣብ ብልይ ኪዳን እስራኤላውያን ምስ ኣምላኽም ኣብ ሓምሳ ዓመት ጸብጻብ ይገብሩ ከም ዝነበሩ ንርኢ እዚ ኸኣ ብኸልተ ምኽንያት እዩ፡ ፩ያ ምስ ኣምላኽ ዘልኦም ርክብ ክዕርዩ፣ ፪ይ ንዝበደልዎ ክእርሙ እዩ ከም ብሓዲስ ርክቦም ክጅምሩ። ነዚ እናገበሩ ምስ ከምኡም ዝበለ ሰብን ካልእ ፍጡርን ርክቦም ከምቲ ኣምላኽ ዝፈጠሮ ገሮም ክጥቀሙሉ። ንሕና እውን ኣብዚ ዓመተ ኢዮቤልና በዚ መልክዕ ክንገብር እዩ እዩ እቲ ትፍቢት።

**ለ. ዕልልታ፡** “እዚኣ ዓመት እልልታ ትኹነልኩም” (ሌዋ 25:10) ኢሉ እግዚአብሔር ንደቂ እስራኤል ኣዚዝዎም። ሰብ እንስሳ መሬት ከይተረፈ ከዕርፍ እዩ ምስ ኣምላኽ ጥራሕ ክገብር ውራዩ ተነገሩ። ሓጎስ ክብሃል እንከሎ በቲ ካብ ኣምላኽ ዝውሃበካ ጸጋ መሊእካ እተስተማቕሮ ፍሉይ ምልክት ኣብ ተፈጥሮኻ እዩ። ሰብ ፍጡር እዩ ምልክት ተፈጥሮኡ ዘስተመቕር ምስቲ ዝፈጠሮ ኣምላኽ ድልዱል ርክብ ክህልዎ ከሎ ጥራሕ እዩ። ቅ. ኣጎስጢኖስ “ነፍስና ዕረፍቲ እትረክብ ንኣኻ ምስ ረኽብት ጥራሕ እያ” ይብል እዚ ኸኣ ምሉእ ዕረፍቲ ሰብ ኣብ ኣምላኽ ጥራሕ ከም ዝርከብ ኣብ ሕይወቱ ምስ ረኣዮ እዩ። ተፈጥሮ ሰብ ብዝተፈላለየ ምልክት ዝህቡ ዝመስሉ ክመልእ ይክእል እዩ ንኣብነት ሃብቲ ጥዕና ጽልጠት ወዘተ ግን እዚ ኹሉ ምልክት ዝህበና ምስ ኣምላኽ ኣዛሚድና ክንርእዮ ከሎና ጥራሕ እዩ።

ሓደ ካብቲ ከቢድ ፈተና ዝጓነፈና ካብ ኣምላኽ ተፈሊኻ ናትካ እትውንና ኩነት ክትፈጥር ምጽዓር። ዓለም ሎሚ ንኣምላኽን መገዱን ሓዲጋ ኣብ ናይ ጥዓመኒ ወፊራ ስለ እትርከብ መጠኑ ስቃያትን ዘይምቕሳንን በዚሕዋ ትሳቕ ንርኢ ኣሎና። ነዚ ኣብ ንቡርን ዘሓጉስን ክንመልሶ እንተ ኸና ኣብ ኣምላኽ ክንምለስ ኣሎና። ዓመተ ኢዮቤል ቀንዲ ዓላምኡ ንሰብ ኣብ ኣምላኽ ምምላስ እዩ። ኣብ ኣምላኽ ዝተመልሰ ሕይወት መለሰይኡ ሓጎስ ሰላም ቅሳነት እዩ።

ምኽንያት ተፈጥሮና ምስ ኣምላኽ ክንከውን ብጸግኡ ምልክት ረኺብና ክነብር እዩ እንተ ኾነ ባዕልና ብፈጠርናዮን ሕሱም ጸላኢ ስለ ዝገበርናን ካልእ ዓዲ ፈጠርና በዚ ኸኣ እና ተሳቕና ንነብር። እዚ ናይ ኢዮቤል ኣጋጣሚ ነቲ ዘጥፋእናዮ ብዳግም ረኺብና ከም እንቕስን ይገብረና። ዝተሓጸበ ሰውነት፣ ክዳን ኣቕሓ ክትርእዮን ክትቀመሉን ደስ ይብለካ ከምኡ ዝተነስሐ ልብን ብኃጢአቱ ተኣሚኑ ምሕረት ኣምላኽ ዝለመነ ሓጎስ ቅሳነት ይፈጥረልካ። ክንሕጎስ ጸጋ ክመልኣና ሎሚ ኣብ ኣምላኽ ንመለስ።

**ሐ. ዓመተ ምስጋና፡** ኢዮቤል ንአምላኽ እነመስግነሉ ፍሉይ ጊዜ እዩ። ክተመስግን መጀመርያ ነቲ ዝተገብረልካ ርኢኻ ምኽክል ይድሊ። ከምኡ በቲ ዝተገብረልካ ብዝያዳ ተጠቂምካ ኣብ ጥቕሚ ርእስኻን ካልኣትን ክተውዕሎ እንከሎኻ እዩ።

አምላኽ በቲ ዝሃበና ክነመስግኖ ይደሊ ምስጋና ኣብ ቅዱስ መጽሓፍ ብኣቤል ወዲ ኣዳም ከም ዝጀመረ ንርኢ። “ኣቤል ከኣ ካብ ብኹራት ኣባጊዑ ነቲ ሰስብሑ ኣወፈየ። እግዚአብሔር ድማ ናብ ኣቤልን ናብ መሥዋዕቱን ባህ ኢልዎ ረኣየ” (ዘፍ 4:4) ይብል። ኣብ መስዋዕቲ ቅዳሴና ከምቲ መስዋዕቲ ቤል ዝተቐበልካ መስዋዕትና ተቐበለልና እናበልና ንጽሊ። አምላኽ በቲ ዝሃበና ክነመስግኖ ይደልየና። እዚ ምስጋና እዚ ናይ ምልኪ ወይ ናይ ልዕልና ዘይ ኮነ ክነመስግን እንከሎና ነቲ አምላኽ ዝገበረልና ርኢና ክኢልና ኣሎና ማለት እዩ።

ዘመስግን ፍቕሩን ተአማንነቱን ይገልጽ። ኣብ ርእስና ክንርኢ እንተ ኸኣልና ሓደ ጸቡቕ ዝገበረልና ሰብ ነኽብሮ ነፍቅሮ ብዝተፈላለየ መገዲ ኸኣ ምስጋናን ንገልጽ ንኣብነት ብዘረባና፣ ብህያብና ከምኡ ነቲ ዝተገብረልና ንኻልኣት ብምንጋር ነመስግን። ተገሩለይ እዩ በዚ ኸኣ ካብ ዝሓለፈ ሕይወተይ ኣብዚ ዘሎኸዎ እርከብ እናበልና ሳላ ዝተገብረልና ለውጢ ኣብ ሕይወትና ዝረኸብናዮ ንነግር።

ኣብዚ ፍሉይ ዓመት ኢዮቤል ነቲ አምላክ ኣብ ሕይወትና ብፍላይ ከኣ ኣብዛ ዓመት ንዝገበረልና ርኢና ክንክእል ኣሎና። ንርኣዮ ኣይንርኣዮ አምላኽ ገሩልና እዩ። ኣጸጊሙና ዘሎ ንዝተገብረልና ርኢና ንኸእል የለናን ኣብ ሕሸውየ ዓለም ንነብር ኣሎና። ኣብ ሃተውተው ዝነብር ሰብ ርእዩ ኣይ ክእልን እዩ። ሎሚ ኣማዕዲና ዘይ ኮነ ኣባና ዘሎ ክንርኢ ይድለ ኣሎ።

አምላኽ ዕለት ዕለት ብጸግኡ ይበጽሓና ምንባርና ብርእሱ ህያብ አምላክ እዩ። ስድራና ጥዕናና፣ ክእለትና ኮታስ ኩሉ ሰናይ ኣባና ዝርከብ ክንርእዮ እንተ ኸኣልና ተዕዲሉና እዩ። ጸገም ብዙሓት ነቲ ዝተሃህበና ነቲ ዝተገብረልና ክንርኢ የጸግመና ኣሎ። ገለ እዋን ረሳዕቲ ስለ ዝኾና ገለ እዋን ከኣ ነቲ ዝተገብረ ግምት ብዘይምሃብና እዩ። እሞ ዝተገብረልና ርኢና ንኸእልዶ። ኣብ ሰባት ኢድና እና ኣጣወትና ጥራሕዶ ንነብር ኣሎና ወይስ ነቲ አምላኽን ሰብን ዝገበሩልና ሰናይ ርኢና ንኸእል ኣሎና።

ኣብ ወንጌል ሉቃስ 19:1-10 ዘሎ ብዛዕባ ዘኬዎስ ዝተባህለ ሃብታም ሓለቓ ተቐበልቲ ቀርጽ ነቲ ብኢየሱስ ዝተገብረሉ ከመስግን እንከሎ “ነይታይ እንሆ ፈረቓ ጥሪተይ ንድኻታት እህብ ገለ ዝዓመጽክዎ እንተሎውን ኣርባዕተ ዕጽፊ እፈድዮ” እናበለ ከመስግን ንሰምዖ። ንሱ ኣብ መገዲ ንኢየሱስ ክርኢ ኢሉ ኣብ ኦም ሳግላ ሓኸሩ። እንተ ኾነ ነገራቱ ክትርድኦ ቀሊል ዘይ ኮነ ኢየሱስ ኣብ ዘኬዎስ ቁልሕ ኢሉ ውርደ ሎሚ ምሳኻ ኣብ ቤትካ ክኣቱን ክምሳሕን እየ ኢልዎ። ኣብዚ እንርእዮ ኢየሱስ አምላኽ ስለ ዝኾነ ውሽጢ ልቢ ዘኬዎስ ይፈልጥ ነሩ ከምቲ እቶም ብዙሓት ኣብ ገዛ ኃጥእ ኣትዩ ኢሎም ዝተዓንቀፉ ዘይ ኮነስ ዘኬዎስ ናይ አምላኽ ፍርሃት ዝነበሮ እዩ ነሩ። ኢየሱስ “ሎሚ ኣብዚ ቤት እዚ ድኅነት ኮነሉ ከመይ ንስኻውን ወዲ ኣብርሃም ኢኻ” እናበለ ክዛረቦ እንከሎ ኣብ መኣዲ ድሕነት ክሳተፍ ከምዝግብኦ ነገርዎ።

አምላኽ ንዝገበርልካ ርኢኻ ምኽክል ኣብ ንስሓን ካሕሳ ኃጢአትን እዩ ዝመርሓና። አምላኽ ብዝተፈላለየ ጸጋታቱ ኣብ ቤትና ኣብ ስድራና ክኣቱ ክንርኢ ከሎና ኣብ ክንዲ ኣብ ርእስና ጥራሕ እንርኢ ኣብቲ ኣብ አምላኽ ዝወስድ መገዲ ክንርኢ ክንክእል ኣሎና።

ኣብ ሉቃ 17:1120 ኢየሱስ ንዓሰርተ ለምጻማት ከም ዘሕወየ ነንብብ። እዞም ለምጻማት ክሓውዩ ምስ ለመኑ “ኺዱ ርእስኹም ንካህናት ኣርእዩ። ኢልዎም ክኸዱ ከለዉ ኸኣ ነጽሑ። ካብኣቶም

ሓደ ከም ዝሓወዩ ምስ ረአዩ ተመልሱ፤ እና አመስገነ ኸኦ ኣብ እግሪ ኢየሱስ ብገጹ ተደፍኦ፤ ንሱ ሳምራዊ ነበረ” ይብሉና። ካብቶም ዓሰርተ ሓደ ጥራሕ ከመስግን ተረኺቡ። ዘገርም እዩ ካብ ክፋእ ሕማም ለምፊ ሓውዮም ከብቅዑ ነቲ ዘሕወዮም ተመሊሶም ከመስግኑ አይንሰምዕን። ኣብ ርእስና እንተ ርአና ዳርጋ ከምኡን ካብኡ ዝገደድናን ኢና። ኣብ ሕይወትና ንዝተጓነፈና ነገራት ሰናይን ክፋእን ርአና ኣብ አምላኽ ክንምለስ እንከሎና ጥራሕ እዩ ነገራት ዝሰልጠና ስለዚ ኣብዚ ሕሰብ ነብል እሞ ገጽና ኣብ አምላክ ገጹ ከምዝብል ንግበሮ።

ኢዮቤል ኣብ ቅዱስ መጽሓፍን ታሪኽን መሰረት ገርና ክንርእዮ ከሎና ነዚ ዝስዕብ ክንርእዮ ንኸእል።

**ኢዮቤል ኣብ ብሉይ ኪዳን፡**

ብዓል ኢዮቤል ክብዓል ዝጀመረ ምስ ተፈጥሮ ሰብ እዩ። ኢዮቤል ማለት ምምስጋን ማለት እዩ። ፍጡር ንአምላኹ ከመስግን ባሕርይ እዩ ምርጫ አይኮነን። ኣብ ብሉይ ኪዳን እስራኤላውያን ኢዮቤል የብዕሉ ከምዝነበሩ ኣብ ሌዋውያን ኣብ ዘዳግም ብተደጋጋሚ ንርእዮ። ኣብ ዘዳግም ኢዮቤል ኣብ ምሉእ ነጻነት እንከሎኻ ክተብዕሎ ከምዝግባእ ይሕብር። እስራኤላውያን ንምድረ ከንኦን ምሉእ ብምሉእ ክሳብ ዝቆጸጹሩ ኢዮቤል አይብዓሉን። ኢዮቤል ክብዓል እንከሎ ብአዋጅ ማለት ብንፍሓት ቀርኒ ይእወጅ ኩሉ የብዕሎ። ኢዮቤል ምስ ተአወጀ መረት ንሓራሲኡ ይውሃብ፤ ባራዩ ነጻ ይወጽኡ፤ ልዕሊ ኹሉ ከአ ምሕረት ዕርቂ አምላክ ይእወጅ ። ኣብ ዘጽኢት 34 ኣብ ዘዳግም 16 ነዚ ዝስዕብ ርድኢት ንረክብ፡

**ሓርነት፡**

እስራኤላውያን ምሉእ ሓጎስ ምስተረኸበ ንአምላኽ የመስግኑ ብዓል ይገብሩ ንብዓሎም ብኹሉ ይገልጽዎ ግዜ ይህብዎ ካብ ዝኾነ ስራሕ የቋርጹ፤ ካብ ኩሉ ግዳማዊ ርክባት የቋርጹ ምስ አምላኽ ጥራሕ ርክብ ይገብሩ። ኩሉ ዝአምን ዘበለ ሕጊ ከኽብር አልኦ ንዝሓለፉ መዓልታት ባርነት ክርስዕዎ የብሎምን፤ ኣብ ከበቢኦም ዘሎ ነገራት ክርእዩ አልኦም፤ ኩሉ ሰብ ማዕረ ክርኦ አልኦ። ናብ ሓዲስ መደብ ሕጊ አምላኽ ይኣትዉ፤ ናብ ሓርነት ይኣትዉ ነቲ አምላኽ ዝሃዕ ነጻነት አስተማኛርካ ምኽኣል። ኩሉ ከምቲ አምላኽ ዝፈጠሮ ነጻነቱ፤ መሰሉ ለቢሱ ንአምላኽ ምስጋና ንሓዉ ኸኦ ነቲ አምላኽ ዝሃዕ ነጻነትን መሰልን ክሕሉ መብጽዕኡ ዝኽብረሉ ዕለት እዩ።

**እልልታ፡**

ዓመተ ኢዮቤል እልልታ መለለይኡ እዩ። ዓመት መመላእታ ናብ አምላኽን ካብ አምላኽን እተቐርቦ ህያባት እትሓስበሉ ግዜ፤ መዓልቲ ዕረፍቲ ሓጎስ እዩ። እዚ ኹሉ ንሰብ ኣብቲ ናይ ቀደም ኩነቱ ይመልሱ። ሌዋውያን 25፡11~12። ዓመተ ኢዮቤል ስለ ዝኾነት ዝኾነ ግዙፍ ነገር አይትግበሩ እዚኦ ዓመት እልልታ ስለ ዝኾነት ቅድስት ትኹነልኩም ይብል። ኩሉ ሓጎስ ለቢሱ ምስ አምላኽን ሰብን ምሉእ ዕርቂ ዝግበረሉ እዋን። ኣብዚ ዓመት ሰናይ ነገር ጥራሕ እምበር ዝኾነ በደል ወይ ግፍዒ አይግበርን ኩሉ ኣብ ሰላም ኣብ ፍቕሪ ብሓደ ሰሚሩ ዝሕጎሰላ ንአምላኽ ዘመስግነላ እዋን እዩ።

ኣብ ብሉን ኪዳን ንእስራኤላውያን ዓመተ ኢዮቤል ዓመት ሓጎስ ዓመት ሕድገት ዓመት ምሕረት እዩ።

**ኢዮቤል ኣብ ሓዲስ ኪዳን፡**

ሓዲስ ኪዳን እውን ነቲ ኣብ ብሉይ ኪዳን ዝነበረ ርድኢት ኢዮቤል ኣይሓደጎን እኳ ድኣ ብገበለጸን ፍሉይ መንፈስ ብዘለኦ ኣገባብ ከምዝበዓል ተገሩ። መነኮሳን፣ ካህናት፣ ቃልኪዳን ዝኣሰሩ ከምኡ ካልእ ዓበይቲ ነገራት ኣብ ናይ ህዝባዊ ብዓላት ከይተረፈ ክተኣታቶ ጀሚሩ። እዚ ክርስትያናዊ ኢዮቤል ዓላምኡ ምስጋናን፣ ጸብጻብን፣ ንዝመጽእ ሕይወትካ ዝኸውን መምርሒ እተውጽኦሉ እዩ። ንስለ ዝኸርን ሓጎስን ጥራሕ ኣይኮነን ፍሉይ መደብ ገርካ ብጸሎትን ንስሓን ተሰኒኻ እተብዕሎ ቅዱስ እዋን እዩ።

ቤተክርስቲያን እምብኣር ነቲ ናይ ብሉይ ኪዳን መሰረት ገራ ኢዮቤል ከምዘልኦ ሓቢራ። ቦኒፋስ ፰ ዝተባህሉ ርእስ ሊቃነ ጳጳሳት ብ 1300 ንመጀምርያ ጊዜ ዓመተ ኢዮቤል ኣዊጀም፣ ቅድሚኡ ብዙሓት መነኮሳት ናይ መብጽዕኦም ኢዮቤል የብዕሉ ከምዝነበሩ ይፍለጥ።

ኣብ ክርስትና ኢዮቤል ምስ ሕድገት ሓጢአት ዝተተሓሓዘ እዩ። ኢዮቤል ዓመት ምሕረት እዩ ምሉእ ኑዛዜ ብምግባር ምሉእ ምሕረት እትረኽበሉ ጊዜ። ኣብ ዓመተ ኢዮቤል ንግደት ኣብ ቅዱስ ቦታታት ብምግባር ምሉእ ስሬት ሓጢአት የውህብ።። ኣብዚ ዓመት ኩሉ ኣብ መኣዲ ምሕረት ክኣቱ ፍቕሪ ሰላም ክነግስ ኩሉ ክተሓባበር ይዕደም።

ኣብ ታሪኽ ቤተክርስቲያን ኢዮቤል ክብዓል እንከሎ ዓቢ ምቅርራብ ከምዝግበር ንርኢ። ኣብ ዓመተ ኢዮቤል ኣብ ሮማ ዝርከባ ኣርባዕተኤን ኣብያተ ክርስትያናት ኣብ ምጅማር ኢዮቤል መዓጹኤን ይኸፈት ኣብ ምውዳእ ኢዮቤል ከኣ ይዕጸ። ነጋዶ በዚ ማዕጸ ይኣትዉን ይወጽኡን። ከም ልምዲ ኣብ ዋዜማ ልደት ይኸፈት ኣብ ዋዜማ ልደት ከኣ ይዕጸ። ማዕጸ ክኸፈት እንከሎ ኣርህወ ሆኅተ እናበሉ ይኸሕኩሉ መዓጹ ርትዒ ክፈቱ ይብሉ።

**ኣብ ዓመተ ኢዮቤል ፍሉይ መደባት ይግበር፡**

- **ፍሉይ መደብ ጸሎት፡** ምስ ኣምላኽ ብፍሉይ ክትራኽብ መደብ ምግባር። ግላውን ሓበራውን ጸሎት ምዝውታር። ዝተፈላለዩ መደብ ሱባኤ ይግበር።
- **ምሕረት ምግባር፡** ኣብ ምሕረት ዝኾነ ኣምላኽ ኣብ ናይ ነፍሲወከፍ ልቢ ክኣቱ ፍሉይ ናይ ምሕረት ስራሕ ምግባር። ንጥሙያት ምዕንጋል። ንእሱራት ምፍታሕ። ንዝተባእሱ ምዕራቕ። ብሓጺሩ ርትዒ ክነግስ ብምሉእ ሓይልኻ ምስታፍ።
- **መብጽዓ ምእታው፡** ንዝመጽእ ዓመታት ኣብ ኢድ ኣምላኽ ኣንቢርካ ኣምላኽ ብዝደልዮ መንገዲ ሕይወትካ ክትመርሕ መብጽዓ ምእታው።

ኣብ ክርስትና ኢዮቤል ነዚ ርድኢት ሒዝና ነብዕሎ፡

**ናይ ሎሚ ፍሉይ መልእኽቲ እምብኣር ነዚ ትርጉም ዝሓዘ እዩ።**

1. **ኢዮቤል ዓመት ጸብጻብ እዩ፡** ንዝሓለፈ ከመይ ኣሕሊፈናዮ ኢልካ ምስ ኣምላኽካን ሕልናኻን እትኣትዎ ጽብጻብ፣ ድኽመታትካ፣ ሰናይ ተግባራትካ ኩሉ ዝገበርካዮ ክትርኢ ዝሕግዝ ጊዜ እዩ።
2. **ዕርቂ ምስ ኣምላኽ እትሓተሉ፡** ጉድለቱ ዝርኣ ምስ ኣምላኽ ክዕረቕ እዩ ዕጭኡ። ንኣምላኽ ተዓረቕኒ ክብል ከመይ በደሉ ክርኢ ክኢሉ ኣሎ። ኢዮቤል መልክዑ ዕርቂ ሰማይ ሒዞ ዕርቂ ምድሪ ዝጸበ እዩ ዘብዕሎ።

3. **ኢዮቤል ዓመት ምስጋና ዓመት እልልታ እዩ።** ንኹሉ ዝተገብረልካ ንኣምላኽ ኣመስጊንካ ምኽኣል፣ ተገሩልይ እዩ፣ ተማሒረ እዩ፣ ኢልካ ንምሕረት ኣምላኽ ክፍሊ ሕይወትካ ምግባር፣ ዘመስግን ጸጋ ኣምላኽ ዝተቐበለ እዩ፣ ኣመስግነካ ኣሎኹ ምስጋናይ ተቐበለኒ ምባል።
4. **ኢዮቤል ንቅድሚት ክትጥምት፣ ክትርኢ ዝዕድም ግዜ እዩ።** ከም ወዲ ኣምላኽ ሕይወትካ ኣብ ቤት ኣምላኽ ጸሚድካ ክትክእል ምጽዓር፣ እግዚአብሔር ኣቦይ እዩ ኢልካ መንፈስ ወላዲ ለቢስካ ውሉድ ኣምላኽ ምኃን።

ዓመት መመላእታ ምስ ኣምላኽ ዘራኽበና እናገበርናን እናጸለናን ኣስተንተናን ሓሊፍናዮ ኣሎና። ኣብዚ ንዘብጽሓና ኣምላኽ ተመስግን ኢልና ንሓዲስ ጉዕዞ ሕይወት ክንብገስ ኣሎና። ኣብ ዓመተ ኢዮቤል ማዕጾ ክዕጾ እንከሎ ነቲ ኹሉ ካብ ኣምላኽ ዝፈልየና ነገራት ሓዲግና ንሓዲስ ርክብን ኣብ ሓዲስ ተልእኮ ፍቕርን ሰላምን ክንወፍር እምበር ዓመት ምሉእ ስለ ዝሰራሕና ክነዕርፍ ማለት ኣይ ኮነን። ድሕሪ ኢዮቤል ዘሎ ጊዜ መለለይኡ ሓዲስ ፍጥረት ኮንካ ምርካብ እዩ።

ንዝሓለፈ ዝፈጸምናዮ በደል ኣብ መንበረ ንስሓ ቀቢርና፣ ንዘበደሉና እናመሓርና ኣብ ሓዲስ ርክብ ኣምላኽን ሰብን እንብገሰሉ እዩ። ነዚ ክንገብር ኣምላኽ ሒዝና ኢና ስለዚ ኣምላኽይ “ከም ምሕረትካ እምበር ከም በደለይ ኣይክደኒ ሓግዘኒ” እናበልና ንለምና።

ሕይወት ክርስትና መቐረቱ ማርያም ክትመርሖ እንከላ እዩ ምኽንያቱ ንሳ ኣብ ዘላቶ ተኣምራት እዩ ዝፍጸም። ኣብ ቃና ዘገሊላ ማይ ናብ ወይኒ ተለዊጡ፣ ኣብ ጽርሓ ጽቶን ሓዋርያት ካብ ፈረሓትን ተጠራጠርትን ኣብ ኣመንትን ብድፍረት ዝሰብኩን ተለኢጦም። ሎሚ ንኣና ኣብ ትሕቲ መስቀል ብሕድሪ ዝተቐበለትና ፍረ ኢዮቤልና ሰልምን ፍቕርን ክነግሰና ንክርስቶስ ኣምላኽናን መድሕናን ክንቅበሎ ክንሰብኮ ክንኣምኖ ሓግዝና ለምንልና ንበላ።

ኣጀሚሩ ንዘፈጸመና ኣምላኽ ክብርን ምስጋናን ይኹኖ።

ኣባ ንጉሠ ፍሥሓ